

باب سوم

عصر جدید میں عالم اسلام میں ابھرنے والی
مختلف شخصیات اور تحریکاتِ اسلامی کا جائزہ

دورِ جمود و انحطاط

تاریخ اسلام میں جس دور کو جمود و انحطاط کا دور کہا جاتا ہے اس کا آغاز تیرہویں صدی میں منگولوں کے ہملوں سے شروع ہوتا ہے اور کوئی پانچ سو برس تک قائم رہتا ہے۔ یہ مسلمانوں کے لئے معاشی، معاشرتی، اخلاقی اور عملی زوال کا دور تھا۔ اسی دور کی طرف علامہ اقبال اشارہ کرتے ہوئے کہتے ہیں۔

"During the last five hundred years religious thought in Islam has been practically stationary. There was a time, when European thought received inspiration from the world of Islam."¹

در اصل امام غزالی، ابن تیمیہ اور شیخ احمد سرہنڈیؒ کے بعد ملت مسلمہ میں اب کوئی فلسفہ دان یا مصالح ملت و مجتہد اعظم ایسا نظر نہیں آرہا تھا جو نظری و عملی اجتہاد کے ذریعے ملت مسلمہ میں نئی روح پھونک دیتا۔ اسلامی روح مردہ ہو جانے کے سبب ہی ملت مسلمہ اب طرح طرح کی اخلاقی بد اعمالیوں میں بتلا ہو گئی تھی۔ سب سے اہم بات یہ کہ اسلام جس کی بنیاد خالص توحید پر ہے اور جس میں شرک و بدعت سے بڑھ کر کوئی اور گناہ نہیں اب بھی تصوف اور غیر اسلامی نظریات کی آمیزش کی وجہ سے شرک و بدعت کا مجموعہ بن کر رہ گیا تھا۔ یہ تھے وہ حالات جن میں عالم اسلام اٹھا رہا ہے اسی صدی تک پوری طرح بتلا ہو چکا تھا۔ اٹھا رہا ہے اسی صدی کے آخری دوسری صدی، ہمیں شرک و بدعت اور جمود و انحطاط کے یہ بادل کچھ چھٹتے نظر آتے ہیں اور حرکت و بیداری کے یہ آثار اس وقت نمایاں ہونے لگے جب عالم اسلام پر مغرب کے سیاسی و تہذیبی حملے تیز ہونے لگے۔ اس تصادم کے نتیجے میں دنیاۓ اسلام میں کئی طرح کی سیاسی، اصلاحی اور تجدیدی تحریکیں رونما ہوئیں جن سب کا مشترکہ نقطہ باب اجتہاد کا کھولنا اور قرون وسطی کے اجماع اور تقلید کو ختم کرنا تھا۔

ان سیاسی، اصلاحی اور تجدیدی تحریکوں میں محمد بن عبدالوہاب کی سلفی تحریک کا نام
سرفہrst ہے۔

سلفی تحریک:

محمد بن عبدالوہاب سلفی تحریک کے موجہ مانے جاتے ہیں۔ آنکھ ۷۰۳ (۱۸۵۸ء) میں سعودیہ کے شہر عینیہ میں پیدا ہوئے۔ آپ نے اپنے والد عبدالوہاب کی زیر تربیت میں نشوونما پائی۔ دس سال کی عمر ہی میں قرآن شریف حفظ کیا۔ آپ تکمیل تعلیم کے فوراً بعد مسلمانوں میں پھیلی ہوئی متعدد برائیوں اور بدعتوں کو ختم کرنے کے لئے میدانِ عمل میں کوڈ پڑے۔ آپ نے مسلمانوں کو کتاب و سنت کی خالص تعلیمات کی طرف بلایا۔ توحید خالص کی دعوت دیکر انہیں قبروں اور انسانوں سے مدد مانگنے اور مرادیں چاہنے سے روکا۔ ۱۸۵۸ء میں نجد کے ایک شہر در عیہ کے امیر محمد بن سعود نے ان کے ہاتھ پر بیعت کر لی۔ امر بالمعروف آور نبی عن المنکر پر عمل کرنے کا عہد کر کے خالص کتاب و سنت کے بتائے ہوئے طریقے کے مطابق چلنے پر آمادگی ظاہر کی۔ امیر بن سعودیہ کی سرکاری معاونت سے محمد بن عبدالوہاب کی اصلاحی تحریک سارے نجد میں پھیل گئی اور اس طرح ایک محدود علاقے ہی میں ہی، ذہنی جمود کا یہ طسم ٹوٹنے لگا۔ دراصل یہی اسلامی نشاة ثانیہ کی علامت تھی۔ یہ اس حقیقت کی بھی علامت بن گئی کہ تہذیب اسلامی مردہ نہیں ہو چکی تھی البتہ نیم جان بن گئی تھی۔ برسوں کے جمود نے اس تہذیب کو آگے بڑھنے سے روکا تھا۔ اس لئے محمد بن عبدالوہاب نے اجماع و تقلید کی مخالفت کی اور باب اجتہاد پھر سے کھولے جانے کی پرو رحمایت کی۔ آپ احمد بن حنبل اور ابن تیمیہ کے صحیح معنوں میں جانشین تھے۔ آپ نے ابن تیمیہ اور احمد بن حنبل کی طرح معتزلہ کے استدلائلی ہومانزم (Humanism) کو یکسر مسترد کر دیا اور ملت کو خالص قرآن و سنت رسول ﷺ کے

طریقے کو اپنانے پر زور دیا اور قرآن کی صوفیانہ تفاسیر اور موشگانوں کے برعکس متن کی طرف رجوع کرنے کی تاکید کی۔

شرعی مسائل میں محمد بن عبدالوہاب حنبلی مسلک کے پابند تھے مگر ان کے اندر ھے مقلد بھی نہ تھے۔ اس بارے میں ”ہشتری آف مسلم فلاسفی“ کے یہ سطور قابل توجہ ہیں:

"Although the Shaikh was a follower of the Hanbalite School of Fiqh, yet he did not follow it rigidly. In his book Hadyat al-Saniyyah, he makes a frank confession of this. "Imam ibn Qayyim and his illustrious teacher Ibn Taimiyyah," observes he, "were both righteous leaders according to the Sunni school of thought and their writings are dear to my heart, but I do not follow them rigidly in all matters."³

درالصل محمد بن عبدالوہاب کی تحریک مغرب کی سیاسی و تہذیبی بالادستی کے اثر سے نہیں اُبھری بلکہ تہذیب اسلامی کی اپنی ہی داخلی کشمکش کے سبب تصادم کی یعنی صورت ظہور پذیر ہوئی۔ ابن عبدالوہاب کی اس اصلاحی و اجتہادی تحریک کے نتائج بڑے دورس ثابت ہوتے ۔ گرچہ تصوف اور راجح العقیدتی کے خلاف اس کی شدت پسندی نے اسے زیادہ بڑھنے نہ دیا لیکن اپنے بنیادی چینچ کے لحاظ سے یہ عالم اسلام میں کامیاب رہی کیونکہ اس نے مسلم معاشرے کے مقید و نجیم پانی میں جو ایک سنگ احتجاج پھینکا تھا اس سے اس میں ایک زندگی بخش اور تازہ کار ارتعاش پیدا ہوا۔ جس سے دھیرے دھیرے پوری دنیاۓ اسلام متاثر ہوئی اور پھر اسی تحریک کے اثر سے ہی جمال الدین افغانی کی بین الملیٹ تحریک، سنوی تحریک، الاخوان المسلمون اور جماعت اسلامی وغیرہ منصہ شہود پر آگئیں۔

چھاس سال تک تبلیغ و اصلاح کا کام انجام دیکر آپ آخر ۹۲۷ء میں اس دنیا سے رخصت ہوئے۔

شیخ احمد سر ہندیؒ:

محمد بن عبدالوہاب سے تقریباً نصف صدی قبل بر صغیر ہند میں اسلامی اصلاحی تحریک

حضرت شیخ احمد سرہندیؒ متوفی ۱۵۳۲-۱۶۲۵ نے شروع کی۔ آپ کو مجدد الف ثانی کے لقب سے بھی یاد کیا جاتا ہے۔ یعنی وہ اسلام کے دوسرے ہزار سالہ دور میں صدر اول کے اسلام کا احیاء کرنے والے تھے۔ اس اعتبار سے حضرت شیخ سرہندیؒ کی تحریک محمد بن عبد الوہاب کی سلفی تحریک کے اصلاحی و تجدیدی نظریات کی پُر زور نقیب تھی اور یوں یہ دونوں تحریکیں اپنے مقصد میں ایک دوسرے سے مشابہ ہیں۔ البتہ مجدد الف ثانی کی تحریک سلفی تحریک سے اس اعتبار سے مختلف ہے کہ محمد بن عبد الوہاب نے تصوف کو کلیتاً مسترد کر دیا تھا جبکہ حضرت مجدد الف ثانی نے اپنی احیاء ماضی کی تحریک میں نقشبندی سلسلہ تصوف کو بنیاد بنا لیا تھا۔ محمد بن عبد الوہابؒ کی طرح حضرت مجدد الف ثانیؒ کے نزدیک بھی شریعت اور اس کے اتباع کا مفہوم بالکل دیساہی تھا جیسا امام احمد بن حنبلؓ اور اہل الحدیث کا رہا ہے۔ ان کے یہاں بھی احسان، مصالح مرسلہ، مقامی رسم و رواج، سماجی قوانین اور عرف و عادات وغیرہ کے لئے کوئی گنجائش نہ تھی۔ شیخ احمد سرہندیؒ کے نزدیک روزمرہ کے معمولاتِ زندگی اور معمولی سے معمولی معاشرتی معاملات میں بھی شریعت کی حرفاً بحرفاً پابندی لازمی تھی۔

درactual ستر ہوئی صدی کے ہندوستانی مسلمانوں کے لئے آپ کی تحریک ایک زبردست ذہنی، معاشرتی، اور سماجی بیداری کی علامت تھی۔ اسی تحریک کا ثابت نتیجہ یہ لکلا کہ بہت سے ہندو اور مسلمانوں میں اکبر بادشاہ کے آزادانہ مذہبی خیالات سے در آئے تھے، ان کا سد باب ہو گیا اور مسلمانان ہند میں اسلامی شخص کی حفاظت کا جذبہ پھر سے بیدار ہو گیا۔ علامہ اقبالؒ انہیں زبردست خراج عقیدت پیش کرتے ہوئے کہتے ہیں۔

".... a great religious geniuus of the seventeenth century- Sheikh Ahmad of Sarhand- whose fearless analytical criticism of contemporary sufism resulted in the development of a new technique. All the various systems of sufitechnique in India came from Central Asia and Africa; his is the only technique which

crossed the Indian border and is still a living force in the Punjab, Afghanistan, and Asiatic Russia."⁴

در اصل مجدد الف ثانیؒ نے دو اہم کام انجام دیئے۔ ایک یہ کہ تصوف کے پشمہ صافی کو فلسفیانہ اور راہبانہ گمراہیوں سے پاک کر کے اسلام کا اصلی اور صحیح تصوف پیش کیا۔ دوسرے یہ کہ ان تمام رسوم جاہلیت کی رہبری پر دست مخالفت کی جو اس وقت بر صیر کے مسلمانوں میں پھیلی ہوئی تھی۔ بہر حال ۶۲ سال کی عمر پا کر آپ ۱۵۳۲ء میں انتقال کر گئے۔

محمدث دہلوی شاہ ولی اللہؒ:

حضرت مجدد الف ثانیؒ کی تمام تر صلاحیت اور تو انائی بر صیر ہند میں تصوف کی اصلاح و تطہیر اور مسلمانان ہند کو غیر اسلامی طور طریقوں سے روکنے میں صرف ہو گئی۔ اس لئے ان کے یہاں علمی سطح پر تقلید، اجماع اور اجتہاد کے اہم ترین مسائل پر نہایت کم مواد ملتا ہے لیکن اللہ کے فضل و احسان سے ہند میں آپؒ کے انتقال کے تھوڑے ہی عرصے کے بعد ایک عظیم مصلح ملت اور مفکر و مجتہد شاہ ولی اللہؒ پیدا ہوئے۔ آپ دہلی کے ایک جلیل القدر علمی و روحانی خانوادے میں ۷۰۲ء میں اور نگ زیب عالمگیر کی وفات سے صرف چار سال پہلے تولد ہوئے۔ آپ کا مشہور نام ولی اللہ بن عبدالرحیم ہے۔ مجدد الف ثانیؒ اور ان کے ساتھیوں نے بر صیر میں جو مذہبی اور سیاسی اصلاح کا کام شروع کیا تھا۔ شاہ صاحب نے اسی کام کی رفتار تیز تر کر دی۔ اس طرح سے انہوں نے اپنے دور میں اسلام کے روحانی اخبطاط کو روکنے کے لئے الف ثانیؒ کی شروع کردہ تحریک کی تکمیل کے ساتھ ساتھ ان کے منصونانہ روحانی ورثہ کے چشمیوں کو روایتی اسلام کی رو دبار میں داخل کر دیا۔ اپنی تبلیغات اور تصنیفات سے شاہ ولی اللہؒ نے یہی کوشش کی کہ ایک طرف مسلمانوں میں اتحاد و اتفاق پیدا ہوتا کہ وہ پھر سے بر صیر میں ایک مضبوط اسلامی سلطنت کی بناؤ لئے میں کامیاب ہو جائیں اور دوسری طرف وہ

ان کی اخلاقی خرایوں کو دور کر کے انہیں صدر اول کے مسلمانوں جیسی خصوصیات کا حامل بنانا چاہتے تھے۔

شاہ ولی اللہؒ کے یہاں علمی کارناموں کا دائرہ کافی وسیع ہے اور مختلف سمتوں میں پھیلا ہوا ہے۔ وہ ایک طرف بحیثیت سماجی مصلح کی حیثیت سے تبلیغ دین کا فریضہ انجام دیتے رہے اور دوسری طرف ایک عظیم سیاسی مبصر کے طور پر اپنے گرد و پیش کے سیاسی حالات و واقعات کا جائزہ لیتے رہے۔ ایک طرف معاشری و معاشرتی اصلاحات کے داعی رہے اور دوسری طرف بر صیر میں انہوں نے اجتہاد پر از سر نو زبردست زور دے دیا۔ اس سلسلے میں وہ بالعموم پہلے ہندوستانی عالم دین سمجھے جاتے ہیں جنہوں نے اپنے اندر اجتہاد کا زبردست جذبہ محسوس کیا ہے۔ سید محمد حسین جعفری کے مطابق ”شاہ صاحب کی سب سے اہم خصوصیت یہ ہے کہ وہ نہ صرف بر صیر بلکہ پورے عالم اسلام کی ان معدودے چند فکر انگیز ہستیوں میں سے ہیں جنہوں نے قوانین شریعت، فقہ کے ارتقاء اور اسلامی اقدار کو عمرانی آفاقی اور تاریخی تناظر میں سمجھنے کی کوشش کی ہے۔ اگرچہ اس میں بحیثیت مجموعی ہم آہنگی اور ارتباط کی اکثر کمی نظر آتی ہے لیکن پھر بھی یہ بات بہت اہم ہے کہ اٹھا رہویں صدی کے ایک عالم دین نے ان مسائل پر غیر روانی انداز میں غور و فکر کرنے کی کوشش کی ہے۔ خصوصاً فقه اسلامی کے ارتقاء اور قوانین میں شریعت کے فلسفے میں وہ عمرانی اصولوں کے پیش نظر رسم و رواج اور مختلف قوموں اور زمانوں کی مروجہ عادات و مسائل کو اساسی حیثیت دیتے ہیں“ ۵

شاہ ولی اللہؒ نے اپنی گرافیوں تصنیفات مثلاً ”عقد الحید فی احکام الاجتہاد والتقلید“، ”اذالة الخفا عن خلافة الخلفاء“، ”التفہیمات الالہیہ اور حجۃ اللہ البالغة“ وغیرہ میں بڑے جرأت مندانہ اور مجتہدانہ انداز میں دین و شریعت کے فلسفے، قوانین شریعت و فقہ کے ارتقاء و استنباط کے اصول اور اجماع، تقلید اور اجتہاد جیسے اہم ترین مسائل کی

تشریح اور تعبیر نوکی ہے۔ علامہ اقبال نے اُن کے مجہد انہ افکار و نظریات پر بحث کرتے ہوئے کہا ہے:

"Perhaps the first Muslim (thinker) who felt the urge of a new spirit in him was Shah Waliullah of Delhi."⁶

شاہ ولی اللہ ہرز مانے اور ہر وقت کے لئے اجتہاد کو واجب سمجھتے ہیں چاہے وہ اجتہاد منتبہ ہی کیوں نہ ہو۔ ان کے یہاں اجتہاد بجائے خود تقلید کی نفی ہے۔ لہذا جب تقلید کے بجائے ہر دو ر میں نیا اجتہاد ہوگا تو پہلے کے تمام اجماع خود بے خود ختم ہو جائیں گے اور نئے اجتہاد پر نیا اجماع ہوگا۔

درحقیقت محدث دہلوی کے مندرجہ بالا اجتہادی افکار بر صیریر کی تاریخ فلکر اسلامی کی تشكیل جدید میں انتہائی سنگ میل کی حیثیت رکھتے ہیں اس لئے کہ نہ صرف بعد کی اسلامی تحریکیں ان کے ان افکار سے متاثر ہوئیں بلکہ بڑی حد تک ان ہی کے افکار و نظریات ان تحریکات کا سرچشمہ بنے۔ شاہ صاحب نے ۲۲ سال کی عمر پا کر آخر ۱۲۱ آگسٹ ۲۲ء میں اس دنیا سے انتقال فرمایا۔

سنوسی تحریک:

الجزائر کے مشہور عالم دین سید محمد بن علی السنوسی الجزائر کے شہر مستغانم میں ۱۸۸۷ء میں پیدا ہوئے۔ آپ کے دور میں الجزائر، سیاسی، اقتصادی اور اخلاقی لحاظ سے زبردست زوال کا شکار ہو گیا تھا۔ آپ ایک علمی اور خدا پرست خاندان میں پروان چڑھے۔ آپ کی پہلی معلمہ آپ کی پھوپھی سیدہ فاطمہ تھیں۔ ان کی زیر تربیت سنوسی نے کم سنی میں ہی قرآن مجید حفظ کر کے دینیات اور فقہ کی تعلیم علاقہ کے ماہر علماء اور فقہاء سے حاصل کی۔ اس کے بعد آپ نے مشہور یونیورسٹی جامعہ قیروین میں داخل ہو کر جيد علماء و اساتذہ سے قرآن، حدیث، فقہ اور

عربی زبان و ادب پر عبور حاصل کیا۔ بعد میں آپ نے مراکش، تونس، لیبیا اور مصر وغیرہ میں اپنی علمی پیاس بجھانے کے ساتھ ساتھ اپنی اصلاحی اسلامی تحریک شروع کی۔

سنوسی تحریک کا مقصد خالص کتاب و سنت کی اساس پر عالم اسلام کا مکمل دینی احیاء تھا۔ اس سلسلے میں آپ زیادہ تر امام احمد بن حنبل^{رض}، امام غزالی^{رض}، اور امام ابن تیمیہ کی تعلیمات و اصلاحات دین سے خاصے متاثر نظر آتے ہیں۔ غالباً عرب کے مجدد محمد بن عبد الوہاب^{رض} کی تحریک سے بھی آپ زبردست متاثر تھے۔ کیونکہ دونوں مجدد یکساں مقاصد، امنگیں اور نظریات رکھتے تھے۔ تاہم تصوف کے بارے میں سنوسی تحریک کا رو یہ سلفی تحریک سے بالکل مختلف اور موذ باند رہا ہے۔ اس سلسلے میں آپ خالص اسلامی تصوف کے حامل نظر آتے ہیں اور غیر اسلامی تصوف جس میں سماع اور وجود وغیرہ شامل ہیں۔ ان کو آپ کسی بھی دوسری خلاف شریعت عمل کی طرح سخت ممنوع قرار دیتے ہیں۔

آپ کی تعلیمات میں اولیاء کی پرستش، مزارات کی زیارت، کافی، تمباکو کا استعمال، پیہودیوں اور عیسائیوں سے تعلقات ممنوع ہیں۔ مصر سے لیکر مراکش تک اور ساحل طرابلس سے لیکر صحرائے افریقہ کے آخری کونوں تک سنوسی تحریک پھیلی ہوئی تھی۔ دوسری طرف افریقہ کے علاوہ، عرب، عراق اور جزائر ملایا تک اس تحریک کے گھرے نقوش ثبت ہو گئے ہیں۔ خصوصاً گالا، بُشَّتی، اور بُرْگو کے علاقوں تک آپ نے اسلام کی نئی روح پھونک دی۔

اس تحریک کا مقصد عظیم یہی تھا کہ مسلمانوں کے اخلاق و عادات میں اس حد تک اصلاح کی جائے کہ وہ قرون اولیٰ کے مسلمانوں کی طرح بن جائیں۔ سنوسی تحریک کی وجہ سے ہی مغربی افریقہ کے صحراؤں اور جنگلوں میں بنے والے لاکھوں نیم وحشی باشندوں نے اسلام قبول کر کے مہذب اور ترقی یافتہ لوگوں کی طرح اپنی زندگی گزارنی شروع کی۔ مسلمانوں کی اخلاقی اصلاح کے ساتھ ساتھ انہوں نے جامہ تقلید پسندی کی زبردست نذمت کر کے اجتہاد پر

زور دے دیا ہے۔ سنوی تحریک آگے چل کر نہ صرف اخلاقی اصلاحی تحریک ہی تک محدود رہی بلکہ انہوں نے زمامِ اقتدار ہاتھ میں لیکر سیاست کا میدان بھی مارا۔ یہاں تک کہ پورے وسطیٰ افریقہ کا سیاسی اقتدار ان کے قبضہ میں آگیا تھا۔ ۱۹۰۲ء میں اس تحریک کا زوال اس وقت شروع ہوا جب فرانس نے یہ محسوس کیا کہ سنوی تحریک کے بڑھتے ہوئے اثر و نفوذ نے اس کے استعماری مفادات پر کاری ضرب لگادی۔ اس لئے اس نے اس تحریک کو کچلنے کے لئے وسطیٰ افریقہ میں وسیع پیمانے پر فوجی کارروائی شروع کی اور بالآخر انہائی جنگ و جدل کے بعد ۱۹۱۹ء میں سنوسیوں کو شکست ہو گئی۔

سنوی تحریک قرآن کو مأخذ مانتے ہوئے قیاس اور اجماع کو ثانوی درجہ دیتے ہیں اور اجتہاد کو وقت کی اہم ترین ضرورت قرار دیتے ہیں جبکہ اس زمانے میں علماء و فقہاء اجتہاد کے دروازوں کو ہمیشہ کیلئے متفقلاً تصور کرتے تھے۔ اس لئے وہ ان کے زبردست مخالف ہو گئے۔ اس حقیقت کی پرده کشائی اُردن کے ایک اسکالر محمد خلیل یوس کرتے ہیں:

"The most courageous stand which the Great Sanusi took in this connection was his recognition of *ijtihad* (independent reasoning) as a method for understanding and developing Islam. It was in fact this doctrine which evoked the hostility of the '*Ulama* of the time in Egypt and the *Hijaz* and made him stand at variance with them; for many centuries before, it was considered that the door of *ijtihad* had been closed, and the '*Ulama*, therefore, held that the advocacy of this method was likely to lead the innovations in Islam"⁸

در اصل محمد بن عبد الوہاب، شیخ احمد سرہندی اور شاہ ولی اللہؒ کی تحریکوں کی طرح سنوی تحریک بھی بھی خالص مذہبی اصلاحی تحریک تھی۔

سید جمال الدین افغانی⁹ : سید جمال الدین افغانی⁹ افغانستان کے ایک گاؤں کرزاں میں ۱۸۳۸ء میں پیدا ہوئے۔ آٹھ سال کی عمر میں ہی انہیں اپنے والد سید صدر کے ہمراہ کابل

میں سکونت اختیار کرنا پڑی۔ پھر دس سال کے بعد حاکم وقت امیر دوست محمد خان کے حکم سے ہی واپس اسعد آباد آئے اور وہیں رہنے لگے۔

در اصل اسلامی نشاة ثانیہ کی داغ بیل سید جمال الدین افغانیؒ ہی نے ڈالی کیونکہ آپ سے بڑھ کر عالم اسلام کی کسی شخصیت نے معاصر تاریخ پر اتنا اثر نہیں ڈالا۔ افغانیؒ ملت اسلامیہ کی فکری و سیاسی بیداری کے شیدائی تھے۔ وہ مغربی سامراجیت کے خلاف مسلمانوں کو بیدار کر کے انہیں متحد و منظم دیکھنے کے متنبی تھے۔ اس لئے ان کے خیال میں عالم اسلام کی سیاسی آزادی کو مغربی جہانگیری کے خطرے سے تحفظ دینے کے لئے ایک مضبوط و متحد قیادت کی اولین ضرورت تھی۔

افغانیؒ نے اپنا زیادہ وقت جلاوطنی اور سیر و سیاحت میں گزارا۔ انہیں مستقل طور پر کسی جگہ ٹھہر نے نہیں دیا گیا مگر پھر بھی انہوں نے اپنی اہم ترین تصانیف اور خطبات کے ذریعے مسلمانان عالم کو متحد و منظم رہ کر مغربی سامراجیت کے خلاف نبردازی مانندے کا درس دیا۔ علامہ افغانیؒ ملت اسلامیہ کو عالمگیر خلافت کے پرچم تلے اکٹھا کرنا چاہتے تھے۔ اس طرح وہ چاہتے تھے کہ مسلمان اجتماعی طور پر سیاسی قوت، اقتصادی خوشحالی اور سائنسی و فنی مہارت حاصل کر کے سامراجی طاقتوں سے مقابلہ کر سکیں۔ آپ کی قابل قدر تصانیف میں ”الوحدة الاسلامية“، ایک اہم ترین تصنیف مانی جاتی ہے۔ اس میں وہ مسلمانوں کو لکارتے ہوئے کہتے ہیں کہ آپ جس دین حنفی کے پیرو ہیں وہ آپ کو منظم و متحد دیکھنا چاہتا ہے۔ چنانچہ اسی کتاب میں وہ ایک جگہ مسلمانوں سے یوں مخاطب ہوتے ہیں۔

”القاتل الله الحرص على الدنيا ولتهالك على الخائس ماأشد ضر

رهماوا ما اسوأ أترهما نبذوا كلام الله خلف ظهورهم و جهدوا فرضاً

من اعظم فرائضه فاختلقو اولعدو على ابوبهم و كان الواجب عليهم

ان يتحدوا في الكلمة الجامعة حتى يدفعوا غارة الاباعد عنهم ثم

لهم بعد ذلك أن يعودوا إلى شئونهم^٩

اپنے مشہور و معروف عربی جریدے ”العروة الوثقى“ میں وہ ملت اسلامیہ کو ان سے چھینا گیا خطہ ارضی از سر نو فتح کرنا ان کے لئے دینی فریضہ سمجھتے ہیں۔ اب اگر مسلمانوں کے لئے یہ ممکن نہ ہو تو پھر دشمنوں کے مفتوحہ علاقہ کو دارالحرب سمجھ کرو ہاں سے دارالاسلام میں کسی مقام کو بھرت کرنے کے لئے ترجیح دیتے ہیں۔ اسی طرح اسلام کے انحطاط اور زوال کا سبب وہ یہی جانتے تھے کہ مسلمان سیاسی طور پر مغلوب ہیں اور اس لئے وہ گھٹ کر محض بے چک دینی عقائد کا مجموعہ بن کے رہ گیا ہے۔ وہ یہ دیکھ رہے تھے کہ مسلمان احیاء کے لئے ضروری اصول حرکت سے عاری ہیں، یعنی اجتہادی روح سے خالی ہیں۔ ان کے خیال کے مطابق چونکہ اب مختلف خطوں کے علماء و فقهاء کے درمیان رابطہ ختم ہو گیا ہے اور ایک مسلم ملک کے عوام دوسرے مسلمان ملک کے متعلق معلومات نہیں رکھتے ہیں۔ یہی مسلمانوں کے زوال کا ایک بڑا سبب ہے۔ افغانی^{۱۰} اس بے چینی اور بیماری کا سبب عباسیوں کی سیاسی اولو العزمیوں کو سمجھتے تھے جنہوں نے خلافت اور ندہبی افکار کی تحریک یعنی اجتہاد کو دوالگ الگ خانوں میں تقسیم کر رکھا تھا۔ یہ تقسیم خلفاء راشدین کے اصول و اعمال کے بالکل متضاد تھی۔ ان کے نزدیک اسی تقسیم سے اسلام میں مختلف فرقہ بندیاں اور بدعتیں وجود میں آئیں۔

علامہ افغانی^{۱۱} نے اس کا حل یہ تجویز کیا کہ علمائے اسلام مختلف سرزیمیوں میں علاقائی مرکز قائم کریں اور قرآن و حدیث کی روشنی میں اجتہاد کے ذریعہ عوام کی رہنمائی کریں۔ یہ علاقائی مرکز ایک آفیقی مرکز سے منسلک ہوں جو مقامات مقدسہ میں کسی ایک جگہ قائم کیا جائے جہاں مختلف مرکز کے نمائندوں کا اجتماع ہو اور اس میں یہ کوشش کی جائے کہ اجتہاد متفقہ طور پر ہوتا کہ احیاء امت از سر نو ہو سکے اور بیرونی جارحیتوں کا مقابلہ کرنے کی

تیاری کی جاسکے،“^{۱۰}

در اصل "جمال الدین افغانی" کے بین اسلامیت (Pan-Islamism) کے خیالات کا تاریخ اسلام کی احیاء پسندی سے بڑا گہر اعلق تھا۔ یہ ایک ایسا رجحان تھا جس کی جانب انیسویں صدی کے آخری تین عشروں میں ہندوستانی مسلمان بالخصوص اور عالم اسلام بالعوم راغب ہو گئے۔ سید افغانی کے انہی بیش بہا علمی، فکری اور اصلاحی خدمات کے اعتراف میں پروفیسر عثمان امین انہیں بہترین طور خارج عقیدت ادا کرتے ہوئے کہتے ہیں:

"If Mohammad bin Abdul Wahab of Arabia and Shah Wali Allah of the Indo-Pakistan subcontinent, be considered to be precursors of the modern awakening in Islam and their movements, the signs of the coming dawn, Jamal ud-Din Afghani must be taken to be the foremost leader of this awakening and his movements the first glow of the dawn."^{۱۱}

درحقیقت سید افغانی کسی ایک ملک یا قوم کے رہنمائیں تھے بلکہ وہ پوری اسلامی دنیا کے رہبر رہنمای تھے۔ وہ اسلامی نشأۃ ثانیۃ میں ایسی پہلی ہستی ہے جس نے دنیا کے جدید کے اجتماعی مسائل کو اسلامی نقطۂ نظر سے حل کرنے کا راستہ بتایا اور قدیم وجدید انداز فکر کو ملا کر ایک جامع اور ہمہ گیر اسلامی انداز فکر کی بناؤالی۔ بے شک انہیں زمانہ حاضرہ سے اسلام کے تصادم کی مہم کا پورا پورا اندازہ تھا۔ اقبال اسی لئے خطبات میں آپ کی افادیت کو اجاگر کرتے ہوئے کہتے ہیں:-

"The man, however, who fully realized the importance and immensity of the task, and whose deep insight into the inner meaning of the history of Muslim thought and life, combined with a broad vision engendered by his wide experience of men and manners, would have made him a living link between the past and the future, was Jamal ud-Din Afghani. If his indefatigable but divided energy could have devoted itself entirely to Islam as a system

of human belief and conduct, the world of Islam intellectually speaking, would have been on a much more solid ground today." 12

علامہ اقبال کے خیال کے مطابق علامہ "افغانی" کو اسلامی فکر کی تاریخ اور زندگی کے مختلف النوع مفہومات کے بارے میں پوری جانکاری تھی۔ اس کے ساتھ ساتھ انہیں وہ بصیرت بھی اللہ نے دی یعنی کہ رکھی تھی جس کے ذریعے وہ آسانی سے ماضی اور مستقبل کے درمیان مضبوط رابطہ فراہم کر سکتے تھے۔ اقبال اسی لئے تمنا کرتے ہیں کہ کاش افغانی نے اپنی تمام تر صلاحیت اور قوت اسلام کے نظام عقیدہ و عمل کی ترویج پر مرکوز کی ہوتی تو آج عالم اسلام فکری محاذ پر زیادہ مضبوط بنیادوں کا حامل ہوتا۔ افغانی "بیک وقت ادیب، خطیب، صحافی اور سب سے بڑھ کر مفکر مسلمان سیاست دان تھے۔ وہ اقبال ہی کی طرح مکہ معظمہ کو اسلام کا مرکز خیال کرتے تھے۔ اقبال کو جمال الدین افغانی سے اس قدر قلبی و نظریاتی لگاؤ تھا کہ "جاوید نامہ" میں جب وہ تصوراتی اسلامی مملکت کا نقشہ پیش کرتے ہیں تو افغانی ہی کو ذریعہ اظہار بناتے ہوئے ان کے متعلق کہتے ہیں۔

سید السادات مولینا جمال زندہ از گفتارِ او سنگ و سفال

جمال الدین افغانی کے خیال کے مطابق مسلم اقوام کی نشانہ ثانیہ (Renaissance) دو باتوں میں مضمرا ہے۔ ایک مغرب کی غلامی سے نجات دوم اتحاد اسلامی۔ یہ دونوں حقیقتیں انہوں نے اپنی تصانیف میں واضح طور پر بیان کی ہیں۔

سید جمال الدین افغانی کی یہ دلی تمنا تھی کہ اسلامی ممالک بے شک اپنی جغرافیائی اور ثقافتی انفرادیتیں برقرار رکھیں مگر ان سب ممالک کو ایک لڑی میں پروٹے کے لئے اور ان بکھرے ہوئے کروڑوں مسلمانوں کو ملت واحدہ بنانے کے لئے مجلس اقوام کے انداز کی ایک مجلس ممالک اسلامیہ وجود میں آئے جس کے ذریعے دنیا بھر کے مسلمانوں کو فکری یک جتی،

ہم آہنگی، باہمی تعاون اور بھائی چارے کا منشور دیا جائے جو فکری منشور خالص تعلیمات قرآن و حدیث پر مشتمل ہو۔ اسی مقصد کے لئے انہوں نے اپنی ساری توانائی اور صلاحیت وقف کی بیہاں تک کہ ۱۸۹۷ء میں قسطنطینیہ میں عالم اسلام کے اس عظیم سپوت کا انتقال ہوا۔

شیخ محمد عبدہ:-

شیخ محمد عبدہ ۱۸۲۹ء میں ایک مصری زمیندار خاندان میں پیدا ہوئے۔ آپ جمال الدین افغانی کے عزیز شاگرد اور معاصر ہے ہیں۔ ۱۸۶۳ء میں دونوں نے پیرس میں مشترک طور پر عربی کا مشہور ہفتہ روزہ ”العروفة الوثقی“، نکال کر اپنے اصلاحی پروگرام کی وسیع پیمائے پر شہیر کرائی لیکن جمال الدین افغانی کے بر عکس آپ عصری سیاست سے سیسر کنارہ کش رہے اور اپنی تمام تر توجہ اجتہاد و اصلاح پر مرکوز کی۔ دراصل عصر حاضر میں آپ لبرل اصلاحی تحریک کے روح روای ثابت ہوئے۔ مفتی محمد عبدہ کے مطابق اسلام کے اصولوں کی نئی تشریخ و تعبیر اسی صورت میں ممکن ہے جب مذہبی اصلاح کے پروگرام کو جذب باتیت اور انقلابی سیاست سے الگ رکھا جائے۔

جس دور میں عبدہ نے اپنی تجدیدی تحریک کا آغاز کیا درحقیقت اس دور میں مصر بڑی تیزی سے یورپ کی تقليد پرستی میں بیٹلا ہو گیا تھا۔ اسی زمانے میں ترکی اصلاحات کے تیرے دور سے گذر رہا تھا۔ اور مصر میں مغربی تہذیب و تمدن کے سرخیل خدیو اسماعیل کی حکومت قائم تھی۔ مغربی تہذیب کی مروعہ بیت سے مسلمان تعلیم یافتہ طبقہ بھی مغربی روایات ہی کو من و عن قبول کرنے پر زور دیتا تھا۔

عبدہ کے نزدیک مسئلے کا حل قطعاً مغربی تہذیب و تمدن کی اندھی تقليد میں نہ تھا۔ البتہ وہ ان تبدیلیوں کی جانب جو مصر میں رونما ہو رہی تھیں ہمدردانہ روایہ اختیار کئے ہوئے تھے۔ وہ

جدید اداروں کو مصر کی ترقی کے لئے ناگزیر سمجھتے تھے لیکن اس بات سے بھی خائف تھے کہ مصر کے اسلامی معاشرے میں جو تبدیلیاں رونما ہو رہی ہیں ان کا انجام یہ نہ ہو کہ مصری معاشرہ شریعت اسلامیہ کے دائرہ سے خارج ہو جائے۔ اسی لئے ان کا خیال یہ تھا کہ شریعت کے اندر رہ کر یہ تبدیلیاں اور یہ لچک پیدا کرو جائے تاکہ جدید اقدار اور اداروں کو یہ اپنے اندر سمو سکے۔ اسی مقصد کے تحت وہ احیائے اجتہاد چاہتے تھے۔ وہ علمائے جدید کی ایک ایسی جماعت تشکیل دینا چاہتے تھے جو اجتہاد کے ذریعے نئے مسائل کا حل پیش کرے اور زندگی کے ان اقدار کو جو امت کی بقاء و ترقی کے لئے ضروری ہیں، اخذ و جذب کرے۔ اس سلسلے میں آپ کا نقطہ نظر ”انتخابیت“ پر مبنی تھا۔ یعنی وہ مختلف مکاتب فکر سے خوشہ چینی کر کے اسلامی شریعت کی تشکیل جدید کے متنبی تھے۔ بحیثیت مجتهد کے وہ چاہتے تھے کہ جدید فکر کے چیدہ اور چنیدہ عناصر کو قدیم اسلامی اسلوب کا قالب عطا کیا جائے۔ عبده کے خیال کے مطابق مذاہب فقہ کی تفصیلات کے تحت اب اسلام اس قدر وسیع اور پر پیچ بن چکا ہے کہ اس پر اب نظر ثانی کی ضرورت ہے۔ اسی نقطہ نظر کے مطابق وہ فقہ اسلامی میں ترمیم کے خواہاں تھے مگر اجتہاد کا دروازہ اس طرح بھی نہیں کھولنا چاہتے تھے کہ امت اسلامیہ کا شخص برقرار نہ رہ سکے اور اس کے اتحاد کا شیرازہ منتشر ہو جائے۔ ۱۲ مفتی اعظم کی حیثیت سے آپ پورے مصر میں شریعت اسلامیہ کے متعلق سرکاری ”ترجمان اعلیٰ“ کی حیثیت رکھتے تھے اور ساتھ ہی حکومت کے قانونی مشیر اور نظم اوقاف کے نگران بھی تھے۔ آپ نے متعدد فتوے صادر کئے ہیں۔ جن فتوؤں میں وسیع الخیالی اور تقلید کی گرفت سے آزادی کا رجحان نمایاں ہے۔ ان کی یہ زبردست خواہش تھی کہ اسلام اس طرح پیش کیا جائے جس سے یہ ثابت ہو سکے کہ وہ جدید تہذیب اور عصری تقاضوں سے کما حقہ عہدہ برآ ہونے کا متحمل ہے۔ اس سلسلے میں ان کے تین فتوے بہت مشہور ہیں۔ پہلے فتوے کے مطابق ایک مسلمان کے لئے اہل کتاب کے ذیبح کا گوشت

جاائز قرار دیتے ہیں۔ ان کے دوسرے فتوے کے مطابق یورپی لباس پہنانا جائز ہے۔ تیسرے فتوے کے مطابق ڈاک خانے کے سیونگ بینک کی امانت پر سود لینا جائز ثابت کیا گیا ہے۔^{۱۳}

عبدہ نے شدومہ سے تقلید اور جمود کی مذمت کی ہے۔ آپ اپنی خودنوشت سوانح میں لکھتے ہیں کہ ”میں نے سب سے پہلے ذہن کو تقلید کی زنجیروں سے آزاد کرنے کا یہ اٹھایا“^{۱۴} ان کے خیال کے مطابق ہر انسان کے اندر اشیاء کے خیر و شر کی تمیز کی صلاحیت فطرت کی طرف سے دیعت کی گئی ہے۔ جس طرح انسان محسوسات میں خیر و شر کی تمیز کر سکتا ہے اسی طرح معقولات میں بھی خیر و شر کی تمیز کی صلاحیت انسان میں موجود ہے۔^{۱۵}

عبدہ کے ان اصلاحی خیالات سے از ہری علماء زبردست بیزار تھے اسی لئے ان کے ان مذکورہ بالا اصلاحی و اجتہادی کوششوں سے زیادہ مفید نتائج برآمدنہ ہوئے اور نہ ہی ان کا دریپا اثر رہا۔ آخر ۱۹۰۵ء میں آپ نے رحلت فرمائی اور آپ کے اصلاحی و اجتہادی کوششوں کو آپ کے ایک شاگرد علامہ رشید رضا نے آگے بڑھانے کی کوشش کی۔ مگر شیخ محمد عبدہ کے مقابلے میں رشید رضا تحدی کے بجائے قدامت پسند ثابت ہوئے۔ یہ بھی ایک حقیقت ہے کہ اجتہاد کا دروازہ بہت وسیع کر کے عبدہ نے اسلامی فلسفے اور قانون میں ہر طرح کے جدید میلانات کے سراحت کرنے کے لئے راہ ہموار کر دی۔ یہی وجہ ہے کہ ان کے بعض پیروؤں نے سیکولر ازم یعنی غیر دینی معاشرے کے قیام کی دعوت دی۔ اس سلسلے میں شیخ عبدالرزاق کا نام قابل ذکر ہے جنہوں نے اپنی مشہور تالیف ”الاسلام و اصول الحکم“ میں مطالبہ کیا ہے کہ فقه اسلامی کو شہری زندگی کے ضابطے کی حیثیت سے بالکل ترک کر دیا جائے تاکہ مسلمان ”مذاہب فقه“ کے وسیع دواؤں“ کے بوجھ سے آزاد ہو کر ایک نئے اور ترقی پذیر معاشرے کی تشكیل کر سکیں جس کی بنیاد عقل، حکمت اور متمدن اقوام کے تجربوں پر رکھی گئی ہو۔

سرسید احمد خان (۱۸۹۸-۱۸۲۱)

گولڈز ہیر کے مطابق مصر میں عبده کی اصلاحی تحریک اپنے غالب رجحان کے لحاظ سے کلامی تحریک تھی لیکن برصغیر ہند میں سرسید احمد خان کی اصلاحی تحریک ایک تمدنی تحریک تھی جس کا کلامی مسائل سے برائے نام ہی تعلق تھا۔^۱

در اصل سرسید احمد خان کی تصانیف کو دو حصوں میں منقسم کیا جاسکتا ہے۔ ایک میں آپ ہندوستانی مسلمانوں کے قائد کی شکل میں نظر آتے ہیں اور دوسرے میں آپ ایک اسلامی مفکرو مصلح کا روں بھاتے ہیں۔ حالتی کے نزدیک سرسید اپنی قوم کے لئے ایک مسیحی تھے جنہوں نے ۱۸۵۷ء کے ہنگاموں کے بعد اس میں دوبارہ عزت نفس کا احساس بیدار کیا۔

درحقیقت سرسید احمد خان ایک ایسے مصلح ملت تھے جو نہ صرف اسلام کے آفی نظام پر غیر متزلزل ایمان رکھتے تھے بلکہ اسی کو عہد جدید کے ہر چیز سے نپٹنے کا واحد ذریعہ سمجھتے تھے۔ ۱۸۵۷ء کی جنگ آزادی کی ناکامی کے بعد اسلامی عقائد کے سلسلے میں سرسید کو نئے نئے چیلنجوں کا سامنا کرنا پڑا جن میں خاص طور پر جدید سائنسی اكتشافات اور ان کے فلسفیانہ نتائج اسلامی عقائد کے لئے زیادہ پریشان کرنے چیز تھے۔ ان حالات میں سرسید نے عقلی استدلال سے مذہب کے معاملے میں کام لینے میں شاہ ولی اللہ دہلویؒ کی تقلید کی۔ مذہبی اصلاح کے لئے ان کے دو بنیادی خیالات وہی ہیں جو شاہ ولی اللہ کے تھے۔ پہلا یہ کہ مذہبی فکر و عمل میں سلف کی تقلید کافی نہیں بلکہ ہر دور میں زمانے کے تقاضوں کا خیال کرتے ہوئے اجتہاد کی ضرورت پیش آتی ہے۔ دوسرا یہ کہ مذہب اسلام کی تعلیم کو کل عالم انسانیت کے لئے قابل فہم بنانے کی خاطر عقلی انداز میں پیش کرنا ضروری ہے۔ انہیں اس حقیقت پر عقیدہ کامل تھا کہ قرآن کا مجذہ اس کی ظاہری فصاحت و بلاغت نہیں بلکہ اس کا اعجاز وہ تعلیمات و احکامات ہیں جو قانون فطرت کے عین مطابق ہیں اور ہر زمانے کے لئے نافذ العمل ہیں۔ ان کا یہ بھی کہنا تھا کہ

کائنات اللہ کا عمل اور قرآن مجید اس کا قول ہے۔

مولانا الطاف حسین حالی سر سید کو ایک ایسے نمایاں اسلامی مفکر کی حیثیت سے پیش کرتے ہیں جس نے اسلامی روایات کے اندر رہتے ہوئے مسلم امت کی مکمل اصلاح کا بڑا اٹھایا تھا۔

علامہ اقبال سر سید کی حقیقی عظمت کو اجاگر کرتے ہوئے کہتے ہیں:

”وہ پہلے ہندوستانی مسلمان تھے جنہوں نے اسلام کی جدید تعین سمت کی ضرورت کو نہ صرف محسوس کیا بلکہ اس موضوع پر کام بھی کیا۔ ہم سر سید کے مذہبی خیالات سے تو اختلاف کر سکتے ہیں لیکن اس حقیقت سے انکار نہیں کر سکتے ہیں کہ سر سید کی بے چین روح نے ہی سب سے پہلے عہد جدید کے چیلنج کو محسوس کیا۔ پھر اسلام کی نئی تعبیر کی ضرورت محسوس کر کے اس کے لئے سعی بھی کی ۱۸“

سر سید احمد خان کا یہ بھی ایک عظیم کارنامہ ہے کہ انہوں نے قرآن کو قرآن کی مدد سے سمجھنے کے عمل میں فنی تعبیر یا (Textual interpretation) کے جدید سائنس فلسفی اصول کی بنیاد رکھ کر اس معاملہ میں اہل التاویل کی تقليد نہیں کی بلکہ ابن حزم کے اصولوں کو اپنا رہنمایا بنانے کی کوشش کی۔

انہوں نے پہنچ میں ایک لیکچر کے دوران دین اور دنیا کے گھرے تعلق کو واضح کرتے ہوئے کہا تھا کہ دین چھوڑنے سے دنیا نہیں جاتی مگر دنیا چھوڑنے سے دین بھی جاتا ہے۔ اس طرح سے انہوں نے دین اور شریعت میں فرق کرتے ہوئے دین کو ابدی جان کر شریعت میں حسب ضرورت نئی تشریحات اور ترجیحات کی اہمیت کو واضح کیا تھا۔

دراصل آپ عام فقہاء و مجتہدین کے طرز کے اجتہادات اور اجماع امت کے قائل نہیں تھے بلکہ آپ ہر ذی عقل مسلمان کو اس بات کا حق دیتے تھے کہ جن مسائل میں کوئی نص صریح

نہ ہوان میں اپنی عقل و بصیرت کے مطابق فیصلہ کرے۔ آپ کے ان تصورات کے بارے میں پروفیسر محمد عمر الدین اپنے ایک تحقیقی مقالہ میں لکھتے ہیں:

”اس میں شک نہیں کہ سرسید کے مذہبی فکر کا یہ مرکزی عقیدہ کہ ”الاسلام هو الفطرة والفطرة هي الاسلام“، آج اصولی اعتبار سے تمام مفکرین و موئیدین اسلام کے نزدیک شرف قبولیت حاصل کر چکا ہے۔ اقبال، مودودی بلکہ قدیم طرز پر تعلیم پائی ہوئے حضرات علماء بھی اسلام کو دین فطرت تسلیم کرنے میں سرسید کے ہم خیال و ہمنوا ہیں۔ یہی ان کے کارنا مے کا سب سے بڑا ثبوت ہے۔ لیکن ہمیں یہ بھی یاد رکھنا چاہیے کہ سرسید نے اپنے زمانے کی شبہات اور ضروریات کے لحاظ سے اس زمانے کے مسلمانات اور معلومات کی روشنی میں اپنے اجتہادات پیش کئے ہیں۔ ان میں سے بعض چیزیں صرف وقتی اہمیت کی حامل تھیں لیکن بعض مستقل قدر و قیمت بھی رکھتی ہیں۔ ہمیں ان کے فلسفے اور تصانیف میں سے ان عناصر کو جو زندہ رہنے والے ہیں اور مستقل قدر و قیمت رکھتے ہیں، لینا چاہیئے اور ان کی بنیاد پر نئی ضروریات نے مسائل اور نئی معلومات کی روشنی میں اسلامی فکر کو آگے بڑھانا چاہیے۔ اسلامی فکر کی نئی تشکیل کے سلسلے میں ہمیں پوری سنجیدگی اور ذمے داری سے سرسید کے پیش کئے ہوئے ان اصولوں پر غور کرنا ہوگا۔ ان مسائل سے متعلق چاہیے ہم کسی نتیجے پر پہنچیں لیکن ان کی جسارت فکر، ان کے خلوص نیت اور اس راہ میں ان کی اولیت سے انکار ممکن نہیں۔“^{۱۹۴}

ابوالکلام آزاد (۱۸۸۸-۱۹۵۸)

ہندوستان کی عظیم المرتبت شخصیات میں مولانا ابوالکلام آزاد کا نام بڑی اہمیت کا حامل

ہے۔ مرحوم آل احمد سرور کے خیال کے مطابق ”سرسید احمد کی تفسیر نے مولانا آزاد کو تو بے یقینی اور تشکیل کے دھنڈ لئے میں روشنی دکھائی مگر عام مسلمانوں نے اسے قریب قریب نظر انداز کر دیا۔“ ۲۰

مولانا آزاد کی تعلیم کسی دینی درسگاہ، کالج یا کسی یونیورسٹی میں نہیں ہوئی بلکہ ان کا علمی گھر، ہی ان کی درسگاہ ثابت ہوا اور ان کے والدین ہی ان کے استاد رہے۔ اپنی بے پناہ، ذہانت قوت مشاہدہ اور روشن دماغی کی وجہ سے آپ بہت جلد علمی و سیاسی دنیا کے افق پر چھا گئے۔

آپ نے صحافت کی زندگی شروع کر کے اپنے مشہور و معروف جریدے ”الہلال“ کو ”عروة الوثقیل“ کے نام نے پڑھا لاتھا۔ ۱۹۱۲ء میں ہفتہ وار ”الہلال“ جاری کر کے آپ نے غلام ہند کو آزادی دلانا، غفلت میں پڑی ہوئی قوم کو بیدار کرنا اور ان کو اسلام کے اولین فرانس کی یاد دہانی کرنا اپنا اولین فرض سمجھا۔ چنانچہ ”الہلال“ میں آپ لکھتے ہیں:

”الہلال کا مقصد اس کے سوا کچھ نہیں کہ وہ مسلمانوں کو ان کے تمام اعمال و معتقدات میں صرف کتاب اللہ اور سنت رسول اللہ پر عمل کرنے کی دعوت دیتا ہے۔ خواہ تعلیمی مسائل ہوں، تمدنی و سیاسی مسائل ہوں یا کچھ اور۔ وہ مسلمانوں کو صرف مسلمان دیکھنا چاہتا ہے۔ اس کی صد اصرف یہی ہے کہ ”تعالو الی کلمۃ سواء بیننا و بینکم“ (۳:۷۵) اس کتاب اللہ کی طرف آؤ جو ہم اور تم دونوں میں مشترک ہے اور جس سے کسی کو اعتقاد ادا انکار نہیں مگر عملاً یہ حال ہے کہ ”الذین قالوا آمنا بافوا ہم و لم تؤمن قلوبهم“ (۲۵:۵) انہوں نے زبان سے تو کہدیا کہ ہم ایمان لائے ہیں لیکن ان کے دلوں میں ایمان نہیں،“ ۲۱ مولانا آزاد کے نزدیک کسی ملک اور قوم کی فلاح اور ترقی کا اختصار اس کے تعلیمی نظام

پڑھوتا ہے اس لئے ضروری ہے کہ ملک کا تعلیمی نظام بہتر ہو اور وقت کے تقاضے کو پورا کرتا ہو۔
تحصیل علم کے متعلق مولانا ایک جگہ لکھتے ہیں:

”علم و عمل کی راہوں میں آج قدیم و جدید کی تقسیم کی جاتی ہے لیکن میرے لئے
یہ تقسیمیں بھی کوئی تقسیم نہیں جو کچھ قدیم ہے مجھ کو ورثہ میں ملا ہے اور جو کچھ جدید
ہے اس کے لئے اپنی راہیں آپ نکالیں۔ میرے لئے وقت کی جدید
راہیں ویسی ہی دیکھی بھالی ہیں جس طرح قدیم راہوں میں خامہ فرسائی کرتا
ہوں۔“

دراصل مولانا آزاد طریقہ درس و تدریس میں قدیم کے حامی تھے اور نصاب درس میں
جدید کے قائل تھے۔ ان کی ہمیشہ یہی کوشش رہی کہ ہندوستان میں جودینی مدارس ہیں وہ وقت
کی نزاکت کو سمجھیں اور نصاب میں وقت اور حالات کے مطابق تبدیلی لاائیں مگر درس و
تدریس میں قدیم طریقہ ہی کو جاری رکھیں۔ ان کی تحریروں کے مطالعہ سے یہی حقیقت متریخ
ہوتی ہے کہ علم کے سلسلے میں آپ درمیانی را اختیار کرتے ہوئے کسی قوم و ملت کے لئے یہی
چیز بہتر جانتے ہیں۔

آپ نے ۱۸ فروری ۱۹۲۷ء کو تعلیم اور قومی تشكیل پر تقریر کرتے ہوئے کہا تھا ”ذہبی
تعلیم کا مقصد وسیع انظری، رواداری اور انسان دوستی ہونا چاہیے“

مولانا آزاد نے اسلام میں تین ہمیسری اصلاحی و اجتہادی تحریکات میں خط امتیاز قائم
کر رکھا تھا۔ اول مغرب زدہ جدیدیت تھی جس کے مقلد ”یورپی چمک دمک سے خیرہ چشم
ہو رہے تھے“ اور آنکھ بند کر کے غلامانہ نقل و تقلید کے حامل تھے۔ اس جماعت میں آزاد نے
سر سید احمد خان (ہندوستان) سلطان محمود اور فواد پاشا (ترکی) محمد علی (مصر) اور خیر الدین پاشا
(تیونس) کو شامل کر رکھا تھا۔ دوسری جماعت میں الافغانی کی چلائی ہوئی سیاسی اصلاح، دفاع

اور آبادکاری کی تحریک تھی۔ اس زمرے میں وہ مدحت پاشا کو بھی شامل کرتے تھے۔ تیسری جماعت ان کے نزدیک اصلاح نہب کی تھی۔ اس کے نمائندے شیخ صدر الدین (مسلم روس) شیخ محمد عبده (مصر) شیخ عبدالرحمٰن الکواوی اور شیخ کمال الدین القاسمی (شام) تھے۔ ابوالکلام آزاد اپنے آپ کو اس تیسری جماعت کے ساتھ وابستہ سمجھتے تھے۔ ان کے خیال میں اس جماعت کے لائچہ کار کے بنیادی اصول یہ تھے:

- ۱۔ شریعت اسلامیہ میں اس عالم دنیا و آخرت میں کوئی امتیازی فرق نہیں ہے۔
- ۲۔ مسلمان خیر الامم کھلانے کے بجا طور پر مستحق ہیں۔ بشرطیکہ وہ قرآن و سنت پر عمل پیرا ہوں۔
- ۳۔ شریعت اسلامیہ تمام الہامی شریعتوں میں مکمل ترین اور حرف آخر کا درجہ رکھتی ہے۔
- ۴۔ انحطاط اسلام دراصل زوال و تعطّل اجتہاد اور بجائے واجبات پر ارتکاز کے شطحیات اور نہ ہبی دقیقہ سنجی میں الجھے رہنے کا نتیجہ ہے۔^{۲۲}

مولانا نے ”تا سیس“ میں جسے وہ نہب کی تعمیر نو سے تعبیر کرتے ہیں اور ”تجدید“ میں جو نزی جدیدیت ہے اور جس کے مبلغ سرسید تھے، خطہ امتیاز قائم کیا۔ آپ اسلام کے مثالی دین ہونے پر یقین کامل رکھتے تھے اس لئے اس کی اپنی ذات میں اکملیت اور جامعیت کو لا بدی تصور کرتے تھے۔ ان کے نزدیک اجتہاد کی ضرورت تھی جو دین کی اکملیت کو ابھار کر سامنے لائے یعنی اس کی تجدید نو کرے۔^{۲۳}

آپ نے جمال الدین افغانی کے ان خیالات سے اتفاق کیا کہ ”اجتہاد“ کے فرائض ترک کرنے کی ذمہ داری خلافائے بنی عباس پر عائد ہوتی ہے۔ مولانا آزاد کے خیال کے مطابق بین اسلامی معاشرہ یا (pan Islamic society) پانچ سوتوں پر قائم ہے۔ جماعت کا کسی ایک امام یا خلیفہ کی متابعت، خلیفہ کی دعوت پر اس کا لیک کہنا، خلیفہ کی اطاعت، ہجرت یعنی

دارالاسلام کی جانب نقل مکانی جس کی مختلف شکلیں ہو سکتی ہیں اور جہاد جس کی کئی مختلف شکلیں ہو سکتی ہیں۔ جماعت کی ہندوستانی اسلامی شاخ کے لئے وہ ایک علاقائی امام یا قائد کے حق میں تھے جو عثمانی خلیفہ کے مذہبی نائب یا وائسرائے کی حیثیت رکھتا ہو۔^{۲۳}

مولانا آزاد غیر منقسم ہند میں مسلمانوں کو ایک اقلیت نہیں سمجھتے تھے بلکہ ہندوستانی مسلمانوں کو انہوں نے ”ایک عظیم گروہ“ کہا ہے ”جو اپنی اتنی بڑی اور پھیلی ہوئی تعداد کے ساتھ سراٹھائے کھڑا ہے۔ اس کی نسبت اقلیت کی کمزوریوں کا گمان بھی کرنا اپنی نگاہ کو صریح دھوکہ دینا ہے۔ اس کی مجموعی تعداد ملک میں آٹھ نو کروڑ کے اندر ہے۔ وہ ملک کی دوسری جماعتوں کی طرح معاشرتی اور نسلی تقسیموں میں ہٹی ہوئی نہیں ہے۔ اسلامی زندگی، مساوات اور برادرانہ بھیتی کے مضبوط رشتے نے اسے معاشرتی تفرقوں کی کمزوریوں سے بہت حد تک محفوظ رکھا ہے“^{۲۴}

انہوں نے اسلامی تشخص (Identity) پر بحث کرتے ہوئے اسلامی اور ہندوستانی تشخص کو برابر کی اہمیت دی ہے۔

عصر حاضر کی دو بڑی اسلامی تحریکات کا نظریہ اجتہاد

پہلی جنگ عظیم (۱۹۱۸-۱۹۱۴) کے اختتام پر مغربی نظام کی ایک نئی لہر اٹھی۔ اس نے مروجہ مذاہب کو افیوان قرار دیتے ہوئے اپنے نئے ایجاد کردہ مذہب کو آئینہ یا لو جی یا نظریہ حیات کا نام دیا۔^{۲۶} اس نظریہ حیات کی تعمیر کرنے اور اسے نافذ کرنے والی پارٹی کو مکمل طور پر سیاسی غلبہ حاصل ہو گیا۔ مسلم معاشرہ لامحالہ اس روح عصر (Zeitgeist) سے متاثر ہوا اور مسلم آبادی والے ان ممالک میں Totalitarianism کی تحریکیں ابھریں جو برطانیہ کے زیر نگیں ہونے کے سبب مغرب سے علمی اور رہنمی طور پر قریب تھے یعنی الاخوان المسلمون (۱۹۲۹) اور جماعتِ اسلامی (۱۹۳۱)۔ آگے چل کر یہ دونوں تحریکات اسلامی عالمی نوعیت کی تنظیمیں بن گئیں۔

الاخوان المسلمون: (۱۹۲۹ء)

اس تحریک کے بانی حسن البناء تھے۔ جو ۱۹۲۹ء میں شہید کئے گئے۔ انہیں یہ تحریک شروع کرنے کا خیال پہلے پہل قاہرہ میں لوگوں کی اسلام سے بے خبری اور غفلت کو دیکھ کر ہوا جب انہوں نے محسوس کیا کہ لوگوں کو خواب غفلت سے بیدار کرنے کے لئے صرف مسجدوں میں وعظ خوانی ہی کافی نہیں ہے اور جب یہ بھی دیکھا کہ روایتی علماء تجدُّد پسندوں کی بے لگام مغرب زدگی کا سداب باب کرنے سے قادر ہیں تو انہوں نے یہ تحریک ۱۹۲۹ء میں شروع کی۔ دراصل شیخ حسن البناء ابتداء ہی سے ایک ایسی ہمہ گیر تحریک جاری کرنا چاہتے تھے جو عالم

اسلام کی رہنمائی کرے اور ملت کے سیاسی، اقتصادی اور معاشرتی زندگی کے تمام میدانوں کو اسلامی نظریات کے تابع بنادے۔ الاخوان المسلمون ایک نہایت منظم تحریک تھی۔ اس کے ارکان مختلف مدارج میں منقسم کئے گئے تھے۔ صف اول۔ دوم۔ ہمدرد اور فعال کارکن وغیرہ۔

اخوان المسلمون اسلامی تعلیمات کو اسلوب جدید میں پیش کرنا چاہتے تھے تاکہ یہ ثابت ہو جائے کہ اسلام بہترین مذہب اور نظام حیات ہے۔ اسلامی تعلیمات پر عائد کئے جانے والے الزامات کی تزوید اور مسلمانوں کو متعدد کرنے کے لئے مختلف اسلامی مکاتب فکر کے نقطہ ہائے نظر کے درمیان تطبیق اس تنظیم کا مطبع نظر تھا۔ آپ لوگوں نے اپنی تحریک میں خواتین کو روز اول ہی سے شامل کر رکھا تھا۔ اس شاخ کا نام ”اخوات المسلمين“ رکھا گیا تھا۔ ”اخوات المسلمين“ کی سرگرمیاں زیادہ تر تعلیم اور سماجی بہبود پر مرکوز تھیں۔ ان کا مقصد خواتین کو عزّت، نیکی اور عصمت و عفت کے مدارج عالیہ سے ہمکنار کرنا تھا۔ ”اخوان المسلمين“ کی تحریک میں ممتاز مفکرین اور دانشوروں شامل تھے جن میں عبدالقدار عودہ شہید محمد الغزالی۔ سید قطب شہید اور حسن الہیضی ممتاز حیثیت رکھتے ہیں۔

اس تحریک کے ممتاز مفکر سید قطب شہید نے مختلف عنوانات کے تحت کم و بیش بائیس (۲۲) تصنیف رقم کی ہیں جن میں کچھ اہم ترین تصنیف یوں ہیں: ”نی ظلال القرآن“،

”العدالة الاجتماعیہ فی الاسلام“، ”التصویر الفنی فی القرآن“،

”معرکة الاسلام والرأسمالية“ و ”نحو مجتمع الاسلامى“

اسلامی نظریہ قانون کے متعلق اظہار خیال کرتے ہوئے آپ لکھتے ہیں:

”اللہ کی طرف سے جو شریعت ہمیں عنایت ہوا ہے، وہ ہر زمانے کے لئے نافذ“

”العمل ہے البتہ فقہ قرآن و حدیث کے دائرے کے اندر رہ کر ہر زمانہ کا ساتھ“

”دے سکتا ہے کیونکہ فقہ بدلتے ہوئے دور کے تقاضوں کے مطابق ارتقاء“

پذیر ہے”²⁸

آپ عالم اسلامی کے تال میل کیلئے واحد اسلامی بلاک پر زبردست زور دیتے تھے۔ عالمی امن اور اسلام کے موضوع پر آپ نے ایک اہم اور معرفتہ الارا تصنیف ”السلام العالمي والاسلام“ لکھ کر علمی دنیا پر یہ ثابت کرنے کی کامیاب کوشش کی ہے کہ امن اسلام کا ایک اہم ترین مشن ہے۔ عالمی امن کے موضوع پر ان کی یہ متذکرہ بالا کتاب ایک بے نظیر اور مایہ ناز تصنیف تسلیم کی جاتی ہے۔²⁹

اخوانی تحریک کے ایک اور معروف رہنما سید حسن احمدی نے بھی شریعت اور موجودہ قوانین کی تطبیق کے بارے میں اپنی اس اجتہادی رائے کا اظہار کیا ہے کہ شریعت ان جدید قوانین کا مخالف نہیں ہے جو اسلام کے بنیادی اصولوں سے مکراتے نہ ہوں۔ اس بارے میں اسحاق موسیٰ حسینی بڑے عالمانہ انداز میں حسن احمدی کے یہ تاثرات قلمبند کرتے ہیں کہ ”مصر کے موجودہ سول قوانین بہت حد تک اسلام سے مطابقت رکھتے ہیں“، مذکورہ بالا انگریزی تصنیف میں موسیٰ حسینی اخوان کے اس مرشد کا یہ فتویٰ بھی رقم کرتے ہیں۔

”The head of the State, can suspend punishment (Hadd) prescribed by the Quran, if he finds some justification for doing so“²⁹

مشہور مغربی دانشور اور مبصر پروفیسر اسمٹھ (W.C.Smith) اس تحریک کے متعلق ایک بے لاگ انداز میں تبصرہ کرتے ہوئے لکھتے ہیں۔ ”الاخوان المسلمين“ کو شروع سے آخر تک رجعت پسند سمجھ لینا ہمارے نزدیک غلط ہوگا کیونکہ اس میں عدل اور انسان دوستی کی بنیادوں پر ایک جدید سوسائٹی قائم کرنے کی قابل تعریف تعمیری کوشش بھی شامل ہے۔ جو قدیم روایات کی بہترین اقدار سے ماخوذ ہے۔ وہ جزوی طور پر ایک الیکی قوت فیصلہ کی حامل ہے جو اس زوال و پستی کا خاتمه کر سکتی ہے جہاں (اس وقت) عرب سوسائٹی پہنچ چکی ہے۔۔۔۔۔ یہ تحریک

(اخوان المسلمون) اسلام کو خالص ہے حس اور مردہ عقیدتمندوں اور پرستاروں کی جذباتی گرجوشی یا پیشہ و رانہ روایت پرستوں کے فرسودہ دائرہ عمل سے جو اپنے خیال و عمل میں عہد ماضی سے وابستہ ہیں ایک ابھرتی ہوئی قوت میں تبدیل کرنے کی صلاحیت رکھتی ہے، جدید مسائل پر اپنا عمل جاری رکھ سکتی ہے۔“^{۳۰}

”اخوان المسلمون“ کی تحریک اگر اپنی صحیح اور طبعی رفتار سے آگے بڑھتی تو اس تحریک سے یقیناً بڑی امید تھی کہ وہ مشرق و سطحی میں اسلام کی نشانہ نانیہ (Renaissance) کے کام کی تکمیل کرتی کیونکہ اس تحریک میں ایسے قدیم و جدید مفکرین و مصلحین مجمعت تھے جن میں یہ صلاحیت موجود تھی کہ جدید دور کے مقتضیات کے تحت اپنی اجتہادی و اصلاحی فکر سے ملت مسلمہ کے لئے شاندار مستقبل کی ضمانت فراہم کرتے۔ بلاشبہ یہ تحریک عہد حاضر کی سب سے بڑی اسلامی تحریک کے طور پر ابھری تھی لیکن اس کے رہنماؤں کی ملکی سیاست میں قبل از وقت شرکت کی وجہ سے بر سر اقتدار طبقے نے اس عالمی تحریک اسلامی کو اس انداز سے کچل کے رکھ دیا کہ ابھی تک یہ سنبھلنے ہی نہیں پاتی ہے۔

دور جدید کے ممتاز اسلامی مفکرین میں ڈاکٹر سعید رمضان، ڈاکٹر مصطفیٰ السباعی، محمد قطب اور ڈاکٹر علامہ یوسف القرضاوی اس تحریک سے زبردست متاثر نظر آتے ہیں۔

جماعت اسلامی: (۱۹۲۴ء)

جماعت اسلامی اپنی ہمعصر اسلامی تحریکات میں ثروت علمی اور ممتاز فکری کے لحاظ سے سب سے مقدم رہی ہے بلکہ برابر اعظم جنوبی ایشیا کی اسلامی تحریکوں میں اب تک یہی تحریک سب سے زیادہ دیر پا ثابت ہوئی ہے۔

قدیم طرز کے علماء اور مغرب زدہ حضرات کی ناکامی کے بعد اس خلیج کو پاٹنے اور صحیح

اسلامی قیادت فرما ہم کرنے کے لئے سید ابوالاعلیٰ مودودی (۱۹۰۳-۱۹۷۹) کی قیادت میں تحریک ۱۹۷۱ء سے باضابطہ طور پر معرض وجود میں آگئی۔ دراصل اس تحریک کا آغاز ۱۹۳۳ء ہی سے اُس وقت ہوا جب سید مودودی نے اپنے اردو ماہنامہ ”ترجمان القرآن“ میں اسلامی نظام حیات کے موضوع پر باقاعدہ لکھنا شروع کیا۔ اس وقت جدید مغربی تہذیب مسلمانوں پر جس طرح اثر انداز ہو رہی تھی اور اس کے نتیجے میں جو مسائل پیدا ہو رہے تھے، سید مودودی نے ”ترجمان القرآن“ میں ان پر بطور خاص توجہ کی۔ اپنے پُر زور استدلال اور واضح ادبی اسلوب سے آپ نے اس مادہ پرستانہ فلسفے کی موثر تردید کی جو مسلمانوں کے اذہان کو ایک عرصہ سے مرعوب کر رہا تھا۔ اس طرح سے سید مودودی ابتداء ہی سے زندگی کے جملہ شعبوں میں جدید انداز سے اسلامی نظام حیات کی برتری ثابت کرنے کی کوششوں میں مصروف نظر آتے ہیں۔ اسی لئے ۱۹۴۲ء کے اوآخر میں علامہ اقبال انہیں لا ہو رآنے کی دعوت دیتے ہیں تاکہ دونوں احیائے اسلامی قانون کے لئے مل کر کام کریں۔ لیکن اپریل ۱۹۴۸ء میں علامہ کے انتقال فرمانے کے باعث ان کا یہ مشن ادھورا ہی رہا۔^{۳۱}

سید مودودی نے عصر حاضر میں اسلامی فکر پر نہایت گھرے اور ثابت اثرات مرتب کئے ہیں۔ ان کی بہترین تربیت کے نتیجے میں ہی جماعت اسلامی ایک منظم اور طاقتور ترین علمی تحریک کے طور پر منصہ شہود پر آگئی۔ اس تحریک نے سید مودودی کی تربیت و نگرانی میں جو لٹڑ پچھر تیار کیا ہے وہ بہت ضخیم اور وسیع ہے۔ خود سید مودودی نے متعدد ضخیم کتب و رسائل تصنیف کی ہیں جن میں ”تفہیم القرآن“، ”اسلامی ریاست“، ”پردا“، ”اسلامی قانون“، ”تفہیمات“، اور ”تینیحات“، قابل ذکر ہیں۔

اسلام کے دستوری مسائل پر ان کی متذکرہ بالا تصانیف میں ”اسلامی ریاست“ اور ”اسلامی قانون“ عالم اسلام میں آج کل بڑی قدر کی نگاہوں سے دیکھی جاتی ہیں۔ پروفیسر

خورشید احمد یہ کتابیں کئی بار کراچی سے شائع کرائے ہیں۔ سید مودودی تقلید و جمود کے زبردست مخالف اور اجتہاد کے پرزور حامی رہے ہیں۔ اپنی تصنیفات و تقاریر میں آپ نے متعدد بار دور جدید کے تقاضوں کے تحت اجتہاد کی زبردست حمایت کی ہے۔ آپ اپنی اہم ترین تصنیف ”تنقیحات“ میں اجتہاد کو وقت کی اہم ترین ضرورت قرار دیتے ہیں اور حقیقی مصلح کی تعریف کرتے ہوئے کہتے ہیں:

”اصلی رہنماء اور حقیقی مصلح کی تعریف یہ ہے کہ وہ اجتہاد فکر سے کام لیتا ہے اور وقت اور موقع کے لحاظ سے جو مناسب ترین تدبیر ہوتی ہے اُسے اختیار کرتا ہے۔ اس کے بعد جو لوگ اس کا اتباع کرتے ہیں وہ انہی مقلد ہیں۔ جس طریقہ کو اس نے وقت کے لحاظ سے اختیار کیا تھا اسی طریقہ پر یہ اس وقت کے گذر جانے کے بعد بھی آنکھیں بند کر کے چلے جاتے ہیں اور اتنا نہیں سوچتے کہ ماضی میں جو انساب تھا حال میں وہی غیر انساب ہے۔ کچھلی صدی کے رہنماؤں کے بعد ان کے تبعین آج بھی اس روشن پر اصرار کر رہے ہیں جس پر ان کے رہنماء نہیں چھوڑ گئے تھے حالانکہ وہ وقت جس کے لئے انہوں نے وہ روشن اختیار کی تھی گذر چکا ہے۔ اب اجتہاد فکر سے کام لیکر اپنا طریقہ اختیار کرنے کی ضرورت ہے۔“ ۳۲

فکری جمود و انجما دکاذ کرتے ہوئے آپ ملت کے بھی خواہوں کو خبردار کرتے ہوئے کہتے ہیں۔ ”دنیا کے حالات و رجحانات اور نظریات بدل کر کچھ سے کچھ ہو گئے۔ تمدن کے مسائل اور معاملات نے کتنے پلٹے کھائے مگر ہمارے پیشووا اپنے آپ کو ابھی تک اسی ماحول میں سمجھ رہے ہیں جو پانچ چھ سو برس پہلے پایا جاتا تھا، انہوں نے زمانہ کے ساتھ کوئی ترقی نہیں کی۔ نئے تعبیرات سے بے اثر رہے۔ زندگی کے نئے مسائل سے کوئی غرض نہ رکھی اور کوشش

یہی کرتے رہے کہ اپنی قوم کو بھی زمانے کے ساتھ چلنے سے روک دیں بلکہ مستقبل سے ماضی کی طرف کھینچ کر لے چلیں۔ یہ کوشش تھوڑی مدت تک کامیاب ہو سکتی تھی اور ہوئی مگر دامہ ایسی کوششوں کا کامیاب ہونا مشکل ہے۔ جو قوم دنیا کے ساتھ میل جوں اور معاملات رکھتی ہو وہ کب تک دنیا کے افکار اور زندگی کے نئے مسائل سے غیر متاثر رہ سکتی ہے؟ اگر اس کے رہنماء اُس کے آگے آگے چل کر نئی عقلی، علمی اور عملی را ہوں میں اس کی رہبری نہ کریں گے تو یہ بالکل فطری بات ہے کہ وہ اس کی قیادت کا جواپنے کنندھوں سے اتار پھینکنے پر آمادہ ہو جائے گی،^{۳۳} سابق ائمہ فقہ، متكلمین و مفسرین کے تجربہ علم و فضل کے اعتراف کے باوجود آپ ان کے اجتہادات کو حرف آخر تسلیم نہیں کرتے ہیں بلکہ بر ملا طور پر اپنے اجتہادی خیالات کا اظہار کرتے ہوئے کہتے ہیں:

”ائمہ فقہ، متكلمین، مفسرین، محدثین رحمہم اللہ اجمعین کے علم و فضل اور ان کی جلالت شان سے کون انکار کر سکتا ہے؟ مگر وہ انسان تھے اکتساب علم کے وہی ذرائع رکھتے تھے جو عام انسانوں کو حاصل ہیں۔ ان کے پاس وہی نہیں آتی تھی بلکہ وہ اپنی عقل و بصیرت کے ساتھ کلام اللہ و سنت رسول میں غور و فکر کرتے تھے اور جو اصول ان کے نزدیک متحقق ہو جاتے تھے انہی سے وہ قوانین و عقائد کے فروع مستنبط کر لیا کرتے تھے۔ ان کے یہ اجتہادات ہمارے لئے مددگار اور رہنمابن سکتے ہیں مگر بجائے خود منبع نہیں بن سکتے۔ انسان خواہ سراسرا پر رائے سے اجتہاد کرے یا کسی الہامی کتاب سے اکتساب کر کے اجتہاد کرے۔ دونوں صورتوں میں اس کا اجتہاد دنیا کیلئے دائمی قانون اور اٹل قاعدہ نہیں بن سکتا کیونکہ انسانی تعلق اور علم ہمیشہ کے قیود سے مقید ہوتا ہے“^{۳۴}

مذکورہ بالا اقتباسات کے حوالوں سے یہ حقیقت اظہر من الشمس ہوتی ہے کہ سید

مودودی کا ذہن جامد تقلید پرستی اور بہت دھرمی کے بر عکس کتنا کشادہ اور وسیع تھا۔ جماعت اسلامی اور مولانا مودودی کی اسی فکری کشادگی اور اصلاحی و اجتہادی اپرٹ کی طرف پروفیسر اسمحہ اشارہ کرتے ہوئے کہتے ہیں:

”بہت سے لوگ خواہ وہ پاکستان کے ہوں یا دوسرے ممالک کے، نیز خواہ وہ مودودی جماعت کی تعمیر اسلام سے اختلاف رکھتے ہوں یا اتفاق، بہر حال اب یہ تسلیم کرنے لگے ہیں کہ اسلام کا بھی ایک اقتصادی نظام ہے۔ اسلامی سیاسی نظام بھی کوئی شے ہے اور اسی طرح اسلامی دستور بھی دنیا میں موجود ہے۔ یہ صحیح ہے کہ ظہور اسلام کی ابتدائی دو تین صدیوں میں اسلام کے اخلاقی اصولوں کو قانون میں منضبط کر دیا گیا تھا جسے فقہ کہتے ہیں لیکن بعض مسلمانوں کے نزدیک زمانے اور رجحانات کے پیش نظر یہ فقہ بھی اب پرانی بات ہو چکی ہے اور اس میں بحالات موجودہ کوئی ہمہ گیری بھی نظر نہیں آتی۔ یہ اتنی جامد ہے کہ موجودہ زمانے میں اس کے قوانین پر عمل پیرا ہونا کارے دارد کے مترادف ہوگ۔ مودودی صاحب پہلے آدمی ہیں جو اس قانون کو زمانہ حاضر کا ایک ثابت اور قابل عمل نظام بناؤ کر پیش کرتے ہیں۔ انہوں نے اسلام کو ایک ایسے نظام حیات کی صورت میں پیش کیا ہے جس نے آج سے صدیوں پہلے بنی نوع انسان کو ہر زمانہ میں پیش آنے والے مختلف مسائل کے معین جوابات فراہم کر رکھے ہیں۔“^{۲۵}

سید مودودی مغرب کے جدید مکاتب فکر اور فلسفوں سے کافی حد تک واقف تھے اسی لئے مغربی تہذیب اور افکار کی تنقید اور اسلامی تعلیمات کی تشریع و توضیح میں ان کی تحریریں اعتماد اور طاقت سے پُرد ہیں۔ انہوں نے اسلامی مسائل اور متكلمانہ و سیاسی مباحثت پر جو پژوور

مضامین اور رسائل قلمبند کئے ہیں اس کی وجہ سے انہیں عالم اسلام میں زبردست پزیرائی حاصل ہو گئی۔ ان کی غیر معمولی فکری اور عملی جدوجہدی کی وجہ سے جماعت اسلامی ایک وسیع عالمی تحریک اسلامی کی صورت میں وقوع پذیر ہوئی مگر یہ ایک تلخ حقیقت ہے کہ سید مودودی کے بعد تا ایں دم اس تحریک میں کوئی ایسی عبقری شخصیت نہیں ابھر سکی جو اپنے عہد کے فکری چیلنج کو قبول کرتی۔ سید مودودی کے انتقال کے بعد ابھی تک جماعت اسلامی نہ صرف اپنا فکری کام آگے نہ بڑھا سکی بلکہ یہ جماعت اب ہر جگہ اس روایتی فکر کی طرف رواں دواں ہے جس سے بیزار ہو کر سید مودودی نے یہ تحریک بپا کی تھی۔

اسلام کی خدمت کا ایک ہم میدان یہی ہے کہ اسے عصری چلنجوں کے تناظر میں سمجھا جائے اور فکر تازہ کے طور پر اقوام عالم کے سامنے پیش کیا جائے۔

مأخذ باب سوم

1. S.M. Iqbal, "The Reconstruction of Religious Thought in Islam" (Kitab Publishing House, Delhi 1974. p.7)
2. D.S. Margoliouth, Drt. "Wahhabiya", in Encyclopaedia of Islam, 1st ed., F. Rahman, Islam. p. 197 ff.
3. M.M. Sharief, "A History of Muslim Philosophy" art "Renaissance in Arabia, Yemen, Iraq, Syria and Lebanon" vol.II., p.1449 (Low Price Publicatin Delhi 1989)
4. S.M. Iqbal, "The Reconstruction of Religious Thought in Islam" p. 193.
5. ڈاکٹر حسین محمد جعفری "فلکر اسلامی کی تشكیل جدید"، اسلامک بک فاؤنڈیشن، دہلی ۱۹۹۵ء، ص ۷۵
6. S.M. Iqbal, "The Reconstruction of Religious Thought in Islam" p. 97
7. "الجمعية" دہلی ۲۲ جولائی ۱۹۲۵ء مقالہ نگار، سید ابوالاعلیٰ مودودی
8. M.M. Sharief "A History of Muslim Philosophy" art . "The Sunnusiyah Movement" by Muhammad Khalil. p. 1469.
9. "الوحدة الاسلامية لقلم حکیم الاسلام فیلسوف سید جمال الدین افغانی (مطبوعۃ القاهرہ۔ سنہ ۱۳۵۲ھ ۱۹۳۳ء۔ ص ۱۳)
10. عروۃ اللوثی کے مضمون کا اردو ترجمہ از غفار ۳۹۲۳۸۵۴
11. M.M. Sharief, "A History of Muslim Philosophy", p.1483
12. S.M. Iqbal, "The Reconstruction of Religious Thought in Islam", p.97.
13. انہوں نے اسی لئے "رسالتہ التوحید" میں جس کا موضوع علم الكلام کے مسائل ہیں، ان امور سے تعریض نہیں کیا ہے جن سے عہد و سلطی کی "جدیاتی" بحث پھر سے اٹھ کھڑی ہو۔ مذکورہ رسالے کی پہلی اشاعت میں وہ عقیدہ خلق قرآن کے حامی تھے لیکن بعد کی اشاعتیں میں انہوں نے اس بحث کو حذف کر دیا۔
14. رشید رضا "تاریخ الاستاذ الامام" قاہرہ، ۱۳۲۶ھ، ص ۲۸۶
15. رشید رضا۔ الینا، ص ۱: ۵۵
16. امام شیخ محمد عبدہ "رسالتہ التوحید" قاہرہ، ۱۳۵۵ھ، ص ۹۵
17. Gold Zahair "Die Richtungen Der Islamischen Koranous Legung" Laden 1920, pp. 319-320.

- ۱۸۔ علامہ اقبال ”اسلام اور احمدی تحریک“، انجمن خدام الدین لاہور، ۱۹۳۶ء، ص ۲۱
یہ دراصل علامہ اقبال کے انگریزی پمپلٹ یا کتاب پچے Islam and Ahmadism سے ماخوذ ہے جو
علامہ اقبال نے پنڈت نہرو کے سوال کے جواب کے ساتھ لکھا تھا۔
- ۱۹۔ پروفیسر محمد عمر الدین ”سرسید کانیانہ بی طرز فکر“، بحوالہ ”علی گذہ تحریک“، مرتبہ نسیم قریشی، ص ۱۶۷
- ۲۰۔ آل احمد سرور ”اقبال کا نظریہ اصلاح و تجدُّد“، بحوالہ فکر اسلامی کی تشكیل جدید از ضیاء الحسن فاروقی،
ص ۳۷۱۔
- ۲۱۔ ابوالکلام آزاد ”الہلال“، نمبر ۱۲۶ (شیخ الہند مولانا محمود حسن دیوبندی نے فرمایا کہ ”هم اپنا سبق
بھولے ہوئے تھے تو ہمیں ”الہلال“ نے یاد دلایا،“)
- ۲۲۔ ابوالکلام آزاد، خطبات لاہور ۱۹۳۳ء، ص ۱۹۹ ۲۰۲ تا ۱۹۹
- ۲۳۔ ایضاً ص ۲۰۷ تا ۲۰۸
- ۲۴۔ ایضاً ص ۲۲۰ تا ۲۳۱
- ۲۵۔ ابوالکلام آزاد، خطبات رام گڑھ، ۱۹۳۰ء، ص ۱۰۳
- ۲۶۔ اشارہ ہے کیونکہ آئینہ یا لوگی کی طرف۔ اقبال نے پیام مشرق، ۱۹۲۳ء، ص ۲۳۶ پر ”صحبت
رفتگان در عالم بالا“ کے زیر عنوان کارل مارکس کا نظریہ پیش کرتے ہوئے حاشیے پر اسے ماہر
اقتصادیات قرار دینے کے بعد یہ لکھا ہے کہ ”اس کی مشہور کتاب موسوم بہ ”سرمایہ“ کو مذہب
اشتراك کی بائبل تصور کرنا چاہیے“۔ اور ارمنگان حجاز میں ”بلیس کی مجلس شوریٰ“ (۱۹۳۶) کے
زیر عنوان بلیس کے مشیر کی زبانی مارکس کو یہ خراج عقیدت پیش کیا ہے۔
- آں کلیم بے جگی! آں مسح بے صلیب
نیست پیغمبر ولیکن در بغل دار د کتاب
- در اصل ”مذہب“ یہاں ”Way of life“ کے معنی میں مستعمل کیا گیا ہے۔ (م۔ ا۔ غ)

27. Sayyid Qutub "Nahwa Mujtama Islami, Beirut: Daral-Shuruq, 1975, pp 47, 50, 64

۲۸۔ روزنامہ ”العلم“، مرکش، شمارہ نمبر ۲، ستمبر ۱۹۶۶ میں مرکش کے مجاہد کبیر علال الفاسی لکھتے ہیں:
”کاش یہ کتاب یعنی ”السلام العالی والاسلام“ میری تصنیف ہوتی“

29. Ishaq Musa al-Husaini: "Al-Ikwanul-Muslimun" Beirut (1955. p.246-47)

30. W.C. Smith: Islam in Modern History, p.161-162 (Indjan Edition 1983)

۳۱۔ اسعد گیلانی اپنی کتاب ”اقبال“ دارالاسلام اور مودودی، میں اقبال اور مودودی کی ایک ملاقات جو لاہور میں ہوئی تھی، لکھتے ہیں کہ پٹھان گلکوت ضلع گرداس پور کے ایک مخیرِ انجینئر چودھری نیاز علی خان نے خدمت اسلام کے لئے ایک وقف قائم کیا تھا۔ اسی کے نظم و نقش چلانے کے سلسلہ میں وہ علامہ اقبال کے پاس جاوید منزل لاہور آئے۔ ان کے ہمراہ اس وقت نو مسلم محمد اسد بھی تھے۔ وہ علامہ سے اس وقف کے سلسلہ میں رہبری چاہتے تھے۔ علامہ اقبال نے انہیں اس وقت کے جید علمائے دین کو یہاں مجمتع کرنے کا مشورہ دیا تاکہ وہ علمائے کرام زمانہ جدید کے مطابق مسلمانوں کے مختلف مسائل کا حل ڈھونڈیں۔ مولانا مودودی کا نام چنتے ہوئے علامہ نے انہیں کہا کہ ”سردست ایک نام میرے ذمہن میں آتا ہے۔ حیدر آباد دکن سے“ ترجمان القرآن“ کے نام سے ایک بڑا چھار سالہ نکل رہا ہے۔ مودودی صاحب اس کے ایڈیٹر ہیں۔ ان کے مضامین میں نے پڑھے ہیں۔ دین کے ساتھ ساتھ وہ مسائل حاضرہ پر بھی نظر رکھتے ہیں۔ ان کی کتاب ”الجہاد فی الاسلام“ مجھے بہت پسند آئی ہے۔ آپ کیوں نہ انہیں دارالاسلام آنے کی دعوت دیں۔ میرا خیال ہے وہ ضرور دعوت قبول کریں گے۔ اسعد گیلانی کے مطابق ۱۹۳۷ء میں چودھری نیاز علی خان اور سید ابوالاعلیٰ مودودی اس سلسلے میں علامہ اقبال سے لاہور میں ملا تی ہوئے۔ اسی ملاقات کے سلسلے میں اسعد گیلانی سید مودودی کا بیان نقل کرتے ہیں کہ ”اقبال نے مجھے یعنی (مولانا مودودی) کو رائے دی کہ میں چودھری صاحب کی دعوت قبول کرلوں اور مجھ سے وعدہ کیا کہ اگر میں وہاں منتقل ہو جاؤں تو وہ خود سال میں چھ مہینے وہاں قیام فرمایا کریں گے۔ میرے لئے ان کی یہ پیش کش اس قدر جاذب نظر تھی کہ میں نے بلا تامل اس کو قبول کر لیا اور مارچ ۱۹۳۸ء میں حیدر آباد سے دارالاسلام منتقل ہو گیا۔ لیکن افسوس کہ دوسرے ہی مہینے اپریل میں علامہ اقبال مرحوم کا انتقال ہو گیا اور تنہا مجھے ہی وہ کام کرنا پڑا جسے علامہ اقبال اور چودھری صاحب مرحوم میرے ساتھ مل کر کرنا چاہتے تھے“

(سید اسعد گیلانی، ”اقبال دارالاسلام اور مودودی“، اسلامی اکادمی اردو بازار لاہور ۱۹۷۸ء

پاکستان، ص ۹۰ تا ۸۵)

٣٢۔ سید ابوالاعلیٰ مودودی، ”تفیحات“، مرکزی مکتبہ اسلامی دہلی۔ ۱۹۹۱، ص ۱۳۲

٣٣۔ سید ابوالاعلیٰ مودودی، ”تفیحات“، ص ۱۸۷-۱۸۸

٣٤۔ سید ابوالاعلیٰ مودودی، ”تفیحات“، ص ۱۸۸-۱۸۹

٣٥۔ ولفرڈ کینوں اسکندر مترجم مشیر الحق ”اسلام در حاضر میں“، مکتبہ جامعہ تی دہلی جولائی ۱۹۸۲ء، ص ۱۹۳